

ٹیلی فون اور موبائل سے رمضان اور عیدین کے چاند کا ثبوت ہو سکتا ہے

مناظر اسلام فقیہ النفس حضرت علامہ مفتی محمد مطیع الرحمن رضوی مضطر دام ظلہ
بانی و سربراہ: جامعہ نوریہ شامپور بنگال

۷۸۶

کیا فرماتے ہیں علمائے دین اس مسئلہ میں کہ
(۱) ٹیلی فون اور موبائل کے ذریعہ رمضان وغیرہ کے چاند کا ثبوت ہو سکتا ہے
یا نہیں؟

الجواب

پہلے ذیل کے مقدمات کو ذہن نشین کر لیجئے تاکہ جواب کی حقیقت واضح طور پر سمجھ
میں آجائے۔

مقدمہ (۱)۔ محکی عنہ کی حکایت کا نام خبر ہے، جس میں سچ اور جھوٹ
دونوں کا احتمال رہتا ہے۔ حکایت محکی عنہ کے مطابق ہو تو خبر سچی کہلاتی ہے اور محکی عنہ کے
مطابق نہ ہو تو جھوٹی۔

کبھی ایسا ہوتا ہے کہ خبر، اور، خبر دینے والے کے درمیان سلسلہ ٹوٹ بھی
جاتا ہے، تو جس خبر، اور، خبر دینے والے کے درمیان سلسلہ ٹوٹا ہوا ہو، اس خبر کو خبر منقطع
، اور جس خبر، اور خبر دینے والے کے درمیان سلسلہ ٹوٹا ہوا نہ ہو، اس خبر کو خبر متصل کہتے ہیں۔
مخبرین کی تعداد کے لحاظ سے خبر متصل کی تین قسمیں ہیں (۱) خبر متواتر (۲) خبر
مشہور و مستفیض (۳) خبر واحد۔

خبر متواتر: خبر دینے والے افراد اتنے زیادہ ہوں کہ عادتاً ان کی بات پر پختہ
یقین ہو جائے، کسی قسم کا شبہ نہ رہے، تو اسے خبر متواتر کہتے ہیں۔

خبر مشہور و مستفیض: خبر دینے والے افراد ہوں، اور اتنے ہوں کہ ان کی بات پر ظن غالب ملحق بہ یقین ہو جائے، یعنی محکی عنہ کے مطابق نہ ہونے کا احتمال ناشی عن دلیل نہ رہے، ہاں! احتمال بلا دلیل رہے، تو اسے خبر مشہور و مستفیض کہتے ہیں۔

خبر واحد: خبر دینے والا فرد واحد ہو۔ یا۔ افراد بھی ہوں تو اتنے نہ ہوں کہ عادتاً ان کی بات پر ظن غالب ملحق بہ یقین ہو سکے، یعنی محکی عنہ کے نہ ہونے کا احتمال ناشی عن دلیل رہے۔ دوسرے لفظوں میں یوں کہیے کہ اس کے سچ ہونے میں شبہ ہو، تو اسے خبر واحد کہتے ہیں۔

اصول الشاشی میں ہے:

الخبر علی ثلاثة اقسام، ثبت منه بلا شبهة وهو المتواتر، وقسم فيه ضرب شبهة وهو المشهور، وقسم فيه احتمال وشبهة وهو الآحاد (ص ۷۴) خبر کی تین قسمیں ہیں جس خبر سے بات یقینی طور پر ثابت ہو، اس خبر کو متواتر، جس خبر سے ثابت ہونے میں ایک کونہ شبہ رہے، اسے مشہور، اور جس خبر سے ثابت ہونے میں احتمال و شبہ رہے، اسے خبر واحد کہتے ہیں۔

اسی میں ہے:

فالمتواتر ما نقله جماعة عن جماعة لا يتصور توافقهم على الكذب لكثرتهم (۷۴) جس خبر کے مخبرین اتنے زیادہ ہوں کہ سب کا جھوٹ پر اتفاق کر لینا متصور نہ ہو۔

حسامی اور نامی میں ہے:

وفی الاصطلاح (الخبر المتواتر) هو خبر جماعة يفيد بنفسه العلم بصدقه (۱۲۸)

اصطلاح میں خبر متواتر اس خبر کو کہتے ہیں جس کے خبر دینے والے اتنے زیادہ ہوں کہ خبر کے سچ ہونے کا یقین ہو جائے۔

اصول الشاشی میں ہے:

ثم المتواتر يوجب العلم القطعي (۷۴) خبر متواتر سے علم یقینی ہوتا ہے۔

اسی میں ہے:

المشهور یوجب علم الطمانینۃ (ص ۷۴) خبر مشہور سے ظن غالب قوی حاصل ہوتا ہے۔

مسلم الثبوت اور اس کی شرح فواتح الرحموت ج ۲ ص ۱۱۲ میں ہے:

(و یوجب) الخبر المشهور (ظنا) قویا (کانه یقین) الذی لا مسامح للشبهة والاحتمال الناشئ عن دلیل فیہ اصلا ویسمی هذا الظن علم الطمانینۃ وهو الذی قد یعبر عنه بالیقین۔ خبر مشہور سے ظن ایسا باقوت ہو جایا کرتا ہے کہ شبہ اور احتمال عن دلیل کی گنجائش نہیں رہتی ہے، کو یا یقین ہو جاتا ہے، اس ظن کو علم طمانینت اور کبھی یقین سے بھی تعبیر کر دیتے ہیں۔

فتاویٰ رضویہ ج ۲/۵۵۲ تا ۳۵۳، مترجم ج ۱۰/۳۱۵ تا ۳۱۷ میں ہے:

متعدد جماعتیں آئیں اور سب بیک زبان اپنے علم سے خبر دیں کہ وہاں فلاں دن بر بنائے رویت روزہ ہوا۔ یا۔ عید کی..... یہ خبر اگرچہ نہ خود اپنی رویت کی خبر ہے، نہ کسی شہادت پر شہادت، نہ بالتصریح قضائے قاضی پر شہادت، نہ کتاب قاضی پر شہادت، مگر اس مستفیض خبر سے بالیقین۔ یا۔ بہ غلبہ ظن ملتحق بالیقین وہاں رویت وصوم وعید کا ہونا ثابت ہوگا۔

اصول الشاشی میں ہے:

خبر الواحد هو ما نقله واحد عن واحد، او واحد عن جماعة، او جماعة عن واحد ولا عبرة للعدد اذا لم يبلغ حد المشهور۔ جس خبر کو کم لوگوں کے حوالہ سے کم لوگ۔ یا۔ زیادہ لوگوں کے حوالہ سے کم لوگ۔ یا۔ کم لوگوں کے حوالہ سے زیادہ لوگ بیان کریں، یعنی جس خبر کے خبر دینے والے، خبر مشہور کی خبر دینے والوں سے کم ہوں تو اسے خبر واحد کہیں گے۔

اسی میں ہے:

وهو یوجب العمل به فی الاحکام الشرعیۃ الخ۔ اس سے احکام شرعیہ جب ہو جاتا ہے۔



احسن الحواشی میں ہے:

ای حکم خبر الواحد یوجب العمل ولا یوجب العلم لا علم یقین ولا علم الظمانینہ، وھذا مذهب اکثر اہل العلم وجملة الفقہاء. (ص ۷۴)
خبر واحد پر عمل کرنا ضروری تو ہے مگر یقین یا ظن غالب قوی کے طور پر نہیں۔ اکثر اہل علم اور تمام فقہاء کا مذہب یہی ہے۔

مقدمہ (۲) _____: شہادت بھی اصلاً خبر واحد ہی ہوتی ہے، جس میں محکی عنہ کے مطابق نہ ہونے کا احتمال ناشی عن دلیل رہتا ہے، بلفظ دیگر اس کے سچ ہونے میں شبہ رہتا ہے۔ اس لئے قیاس کا تقاضا تھا کہ وہ معتبر نہ ہو، مگر چونکہ شریعت نے قیاس کے برخلاف اسے حجت قرار دے دیا ہے، اس لئے عموماً خبر دینے والوں کا دوا اور عادل ہونا ضروری ہوا۔ خبر مستفیض میں خبر دینے والے زیادہ ہوتے ہیں جس کی بنا پر ان کا کسی جھوٹی بات پر متفق ہو جانے کے تعلق سے بہت ہلکا سا تصور رہتا ہے؛ اس لئے اس میں خبر دینے والوں کا عادل ہونا ضروری نہیں ہوا۔

فتاویٰ رضویہ مترجم ج ۱۰ ص ۴۰۶ میں ہے:

ایک عظیم جماعت چاہئے کہ اپنی آنکھ سے چاند دیکھنا بیان کرے جس کے بیان سے خوب غلبہ ظن حاصل ہو جائے کہ ضرور چاند ہوا اگرچہ غلام یا کھلے فساق ہوں۔
اس کے برخلاف خبر متواتر میں خبر دینے والے اتنے زیادہ ہوتے ہیں کہ ان سب کا کسی جھوٹی بات پر متفق ہو جانے کے تعلق سے ضعیف سے ضعیف تصور بھی نہیں رہتا ہے، اس لئے اس میں خبر دینے والوں کا مسلمان ہونا بھی ضروری نہیں رہا۔
قمر الاقمار ص ۱۰۸ میں ہے:

قوله رواہ قوم: سواء كانوا كفارا او مسلمين علموا لا اوفساقا الا ان الرواة اذا كانوا عدولا فبالعدد القليل منهم يحصل العلم واذا كانوا فاسقا فلا بد للعلم من العدد الكثير منهم۔ خبر متواتر کے مخبرین، عادل، فاسق بلکہ غیر مسلم بھی ہو سکتے ہیں۔ ہاں! عادل ہوں تو کم تعداد سے بھی ہو جائے گا اور فاسق ہوں تو زیادہ تعداد درکار ہوگی۔

مقدمہ (۳)۔ یہ بات پہلے ہی بیان ہو چکی ہے کہ اقتضائے قیاس کے مطابق شہادت سے ظن غالب نہ ہونا چاہیے تھا، مگر شریعت نے خلاف قیاس، ظن غالب ملحق بہ یقین قرار دیا ہے، اس لئے وہ دلیل و حجت ہے۔ شہادت پر شہادت میں بالواسطہ صراحتاً شہادت ہوتی ہے، اس لئے وہ بھی دلیل و حجت ہے۔ قاضی کا فیصلہ اور اس کے خط میں بالواسطہ ضمناً شہادت ہوتی ہے، اس لئے فقہائے کرام نے خلاف قیاس ان کو بھی دلیل و حجت کے خانوں میں رکھا ہے۔ خبر مستفیض سے محکی عنہ کا ثبوت، ظن غالب قوی ملحق بہ یقین، اور خبر متواتر سے پورے یقین کے طور پر ہو جانا ہے، تو اپنی اپنی قوتوں ہی کے اعتبار سے وہ بھی دلیل و حجت ہیں۔

مگر واضح رہے کہ شہادت ہو۔ یا۔ استفاضہ۔ یا۔ تواتر، ان کے ذریعے جن چیزوں کا ثبوت ہو رہا ہے، وہ چیزیں اگر حجت ہیں تو شہادت، استفاضہ اور تواتر کے ذریعہ حجت کا ثبوت ہو گا جیسے قاضی کا فیصلہ شرعاً حجت ہے تو اگر قاضی کے فیصلہ پر شہادت ہو، تو حجت کا ثبوت بہ ظن غالب ہو گا۔ قاضی کے فیصلہ پر استفاضہ ہو، تو حجت کا ثبوت بہ ظن غالب قوی ہو گا، اور تواتر ہو، تو حجت کا ثبوت یقینی ہو گا۔

فتاویٰ رضویہ ج ۳ ص ۵۵۳ میں درمختار کے حوالہ سے ہے:

شہدوا أنه شہد عند قاض مصر كذا شاهمان بروية الهلال وقضى به، قضى القاضى بشهادتهما لان قضاء القاضى حجة - لوكون نے کواہی دی کہ فلاں شہر کے قاضی کے پاس دو آدمیوں نے چاند دیکھنے کی کواہی دی، جس کی بنیاد پر اس قاضی نے چاند کا فیصلہ کر دیا۔ تو ان کو اہوں کی کواہی پر چاند کے ثبوت کا فیصلہ کر دیا جائے گا کیونکہ قاضی کا فیصلہ حجت ہے۔

لیکن! اگر وہ چیزیں حجت نہیں ہیں، تو شہادت ہو خواہ استفاضہ۔ یا۔ تواتر، ان کے ذریعے ان چیزوں کا ثبوت تو ہو گا، مگر حجت شرعیہ کا ثبوت نہیں ہو گا جیسے: کسی شہر میں عوام، مفتی اسلام کے تابع نہ ہوں، از خود روزہ وعید طے کر لیتے ہوں، تو شہادت ہو۔ یا۔ استفاضہ۔ یا۔ تواتر، ان سے اس شہر کے لوگوں کا روزہ رکھ لینا حسب مراتب ظن غالب۔ یا۔ ظن غالب قوی۔ یا۔ یقین کے ساتھ ثابت ہو گا۔ مگر چونکہ اس شہر کے

چاند دیکھے جانے ہی کی شہادت ضمناً ہوتی ہے، اس لئے شریعت نے ان کو بھی دلیل و حجت کے خانوں میں رکھا ہے۔ یہی حال خبر مستفیض اور خبر متواتر کا بھی ہے کہ خبر مستفیض سے چاند دیکھے جانے کا ثبوت ظن غالب قوی ملحق بہ یقین، اور خبر متواتر سے یقین کے طور پر ہو جاتا ہے، تو شریعت نے اُن کو اُن کی قوت ہی کے اعتبار سے دلیل و حجت قرار دیا ہے۔

درج بالا مقدمات کو ذہن نشین کر لینے کے بعد اب اپنے سوال کا اصل جواب ملاحظہ فرمائیے کہ:

(۱): کواہی دینے والے کواہی لینے والوں کے سامنے موجود ہوں اور ٹیلی فون یا۔ موبائل کے ذریعہ کواہی دیں تو حسب شرائط ان کی کواہی سے روزہ و عید کے چاند کا ثبوت ہو سکتا ہے۔

فتاویٰ رضویہ مترجم ج ۱۰ ص ۳۷۰ میں ہے:

اگر وہ (کواہی دینے والا) اس (کواہی لینے والے) کے پیش نظر ہے جسے دو بدو آمنے سامنے سے تعبیر کرتے ہیں یعنی اس کی دونوں آنکھیں اس کی دونوں آنکھوں کے سامنے ہوں، ایک دوسرے کو دیکھ رہا ہو اور ٹیلی فون کا واسطہ صرف بوجہ آسانی آواز رسانی کے لئے ہو کہ اتنی دور سے آواز پہونچنا دشوار تھا، تو اس صورت میں اس کی بات جس حد تک شرعاً معتبر ہوتی، اب بھی ہوگی۔ مثلاً خود اپنی رویت کی شہادت ادا کرے تو مانی جائے گی اگر وہ مقبول الشہادت ہے۔

(۲): اسی طرح ٹیلی فون یا موبائل کے ذریعہ استفاضہ کا تحقق ہو جائے تو بھی روزہ و عید کے چاند کا ثبوت ہو سکتا ہے۔ مثلاً:

(الف) جس شہر میں لوگ سنی صحیح العقیدہ عالم دین کے فیصلے پر ہی روزہ و عید کرتے ہیں، اس شہر سے اتنے زیادہ معلوم لوگ معلوم نمبروں کے ٹیلی فونوں اور موبائلوں کے ذریعہ خبر دیں کہ یہاں سنی حضرات نے بر بنائے رویت روزہ رکھا ہے۔ یا۔ عید کر رہے ہیں بلکہ احتیاطاً اپنی طرف سے بھی ان نمبروں پر فون کر کے مزید اطمینان کر لیا جائے کہ انہیں لوگوں نے ٹیلی فون اور موبائل پر خبر دی ہے۔ اسی طرح دوسرے معلوم

نمبروں پر بھی فون کر کے تصدیق حاصل کر لی جائے جس سے چاند ہو جانے کا ظن غالب قوی ملحق بہ یقین ہو جائے۔

فتاویٰ رضویہ مترجم ج ۱۰ ص ۱۵۱ تا ۱۵۲ میں ہے:

جس اسلامی شہر میں..... قاضی شرع نہیں، تو مفتی اسلام مرجع عوام و متبع الاحکام ہو کہ احکام روزہ و عیدین اسی کے فتوے سے نفاذ پاتے ہیں.... وہاں سے متعدد جماعتیں آئیں اور سب بیک زبان اپنے علم سے خبر دیں کہ وہاں فلاں دن بر بنائے رویت روزہ ہوا۔ یا۔ عید کی گئی.... یہ خبر اگرچہ نہ خود اپنی رویت کی شہادت ہے نہ کسی شہادت پر شہادت، نہ بالتصریح قضائے قاضی پر شہادت، نہ کتاب قاضی پر شہادت، مگر اس مستفیض خبر سے بالیقین آیا۔ بہ غلبہ ظن ملحق بالیقین وہاں رویت و صوم و عید کا ہونا ثابت ہوگا۔ اور جبکہ وہ شہر اسلامی اور احکام حکام کی وہاں پابندی دوامی ہے، تو مظنون ہوگا کہ امر بحکم واقع ہوا، تو اس طریقہ سے قضائے قاضی کہ حجت شرعیہ ہے (ضمناً) ثابت ہو جائے گی۔

ردالمحتار میں ہے: **هذه الاستفاضة ليس فيها شهادة على قضاء قاض ولا على شهادة لكن لما كانت بمنزلة الخبر المتواتر وقد ثبت بهان اهل تلك البلدة صاموا يوم كذا لزم العمل به لان البلدة لا تخلو عن حاكم شرعى عادة فلا بد من ان يكون صومهم مبنيا على حكم حاكمهم الشرعى فكانت تلك الاستفاضة بمعنى نقل الحكم المذكور.**

اسی میں ہے: **قال الرحمتى معنى الاستفاضة ان تاتي من تلك البلدة جماعات متعددة من كل منهم يخبر عن اهل تلك البلدة انهم صاموا عن روية، لا مجرد الشيوع الخ.**

تنبية الغافل والوسان میں ہے: **لما كانت الاستفاضة بمنزلة الخبر المتواتر وقد ثبت بهان اهل تلك البلدة صاموا يوم كذا لزم العمل به لان المراد ببلدة فيها حاكم شرعى كما هو العادة في البلاد الاسلامية فلا بد ان يكون خبرهم مبنيا على حكم حاكمهم الشرعى فكانت تلك الاستفاضة بمعنى نقل الحكم المذكور....** دربارہ استفاضہ یہ تحقیق علامہ شامی

کی ہے اور اس تقدیر پر وہ شرائط ضرور ہیں کہ صوم وعید بر بنائے حکم حاکم شرع عالم متبع احکام ہوا کرتا ہو۔

(ب) اسی طرح سنی صحیح العقیدہ متدین عالم دین کے ثبوت ہلال کا فیصلہ کرنے کی خبر دیں تو اس استفادہ کا تحقق ہو جائے گا جو شرعاً حجت ہے۔
فتح القدیر ج ۲ ص ۲۳۳ پھر بحر الرائق ج ۲ ص ۱۷۰ اور تنبیہ الغافل والوسنان للعلامة الشامی ص ۲۵۲ میں ہے:

ولو شهدوا ان قاضی بلمة كذا شهد عنده اثنان برؤية الهلال في ليلة كذا وقضى بشهادتهما جاز لهذا القاضي ان يحكم بشهادتهما لان قضاء القاضي حجة وقد شهدوا به انتهى۔ اگر لوگوں نے یہ گواہی دی کہ قاضی کے پاس دو آدمیوں نے فلاں رات چاند دیکھنے کی گواہی دی اور قاضی نے ان دونوں کی گواہی پر چاند ہوجانے کا فیصلہ کر دیا تو اب مان لیا جائے گا کیونکہ قاضی کا فیصلہ دلیل شرعی ہے اور ان لوگوں نے اسی کی گواہی دی۔

فتاویٰ رضویہ مترجم ج ۱۰ ص ۳۷۹ میں ہے:
جس شہر میں قاضی شرع ہو اور اسی کے حکم سے وہاں روزہ وعید ہوا کرتے ہوں، وہاں سے لوگ گروہ کے گروہ آئیں اور بالاتفاق اس حاکم شرع کا حکم بیان کریں، (تو استفادہ شرعی متحقق ہو جائے گا)

(ج) یونہی یہ بتائیں کہ وہاں ہمارے سامنے لوگ اپنی آنکھ سے چاند دیکھنا بیان کرتے تھے، تو بھی استفادہ شرعی متحقق ہوگا۔
فتاویٰ رضویہ ہی میں ہے:

اور ایک صورت یہ بھی متصور کہ دوسرے شہر سے جماعات کثیرہ آئیں اور سب بالاتفاق بیان کریں کہ وہاں ہمارے سامنے لوگ اپنی آنکھ سے چاند دیکھنا بیان کرتے تھے جن کا بیان مورث یقین شرعی تھا۔ ظاہراً اس تقدیر پر وہاں کسی حاکم شرع کا ہونا ضروری نہیں کہ رویت فی نفسہا حجت شرعیہ ہے۔ (۳۱۷)

(د) ایسے ہی اپنی رویت کی خبر دیں، تو بھی استفادہ شرعی کا تحقق ہو جائے گا؛

کیونکہ جب دوسروں کے تعلق سے یہ کہنے پر کہ وہاں لوگ اپنی آنکھوں سے چاند دیکھنا بیان کرتے تھے، استفاضہ شرعی کا تحقق ہو جاتا ہے تو اپنے بارے میں یہ کہنے سے کہ ہم نے اپنی آنکھوں سے چاند دیکھا ہے، تو بدرجہ اولیٰ استفاضہ شرعی کا تحقق ہو جائے گا۔

شبہ (۱)۔ اعلیٰ حضرت نے ٹیلی گرام کی خبر سے استفاضہ شرعی کا تحقق تسلیم نہیں کیا ہے، تو ٹیلی فون اور موبائل سے کیسے تحقق ہو جائے گا؟

ازالہ شبہ: اعلیٰ حضرت نے تار سے استفاضہ شرعی کا تحقق نہ ہونے کی وجہیں یہ بیان کی ہیں:

(الف): جو چاہے تار گھر میں جائے اور جس کے نام سے چاہے تار دے آئے، وہاں نام اور نسب کی کوئی تحقیقات نہیں ہوتی۔ بالفرض اگر اصل خبر میں کوئی خلل شرعی نہ ہو، تاہم اس کا جامہ اعتبار تار میں آ کر یکسر تار تار، کہ وہ بیان ہم تک اصالتاً نہ پہنچا، بلکہ نقل در نقل ہو کر آیا۔ (فتاویٰ رضویہ ۳۳/۱۰)

(ب): نہ یہاں حد تو اتر تک پہنچنا معقول کہ دس نہیں ہزار جگہ سے تار آئیں، ہم کو تو ایک ہی تار گھر سے ملیں گے۔ اور کہیں دو چار بھی ہوئے تو یہ تو اتر نہیں۔ (۳۶۹)

(ج): یہاں اگر متعدد جگہ سے خط یا تار آئے بھی تو اولاً وہ ان وجوہ ناجوازی سے جنہیں ہم نے فتویٰ میں مفصلاً ذکر کیا، ہرگز بیان مقبول کے سلسلے میں نہیں آسکتے۔ ڈاک کے فشی، تار کے بابو، چٹھی رساں اکثر کفار یا عموماً مجاہل یا فساق فجار ہوتے ہیں، اور بفرض باطل آئیں بھی تو یہ تعدد مخبر عنہ میں ہوا نہ کہ مخبرین میں کہ یہاں تار لینے والے بابو اگر مسلمان ثقہ ہوں بھی تو ہرگز اتنی جماعت متعددہ نہ ہوں گی جن کی اخبار پر یقین شرعی حاصل ہو۔ بلکہ عامہ بلاد میں صرف دو ایک ہی تار گھر ہوتے ہیں اور صدر ڈاک خانہ تو ایک ہی ہوتا ہے اگرچہ بڑے شہر میں تقسیم کے لئے دو چار برانچ اور بھی ہوں (۳۲۷)

اور ظاہر ہے کہ سطور بالا میں موبائل اور جن ٹیلی فونوں کا، اور جس طرح ان سے ملی ہوئی خبروں پر اطمینان و تصدیق کا تذکرہ ہوا، ان میں وہ باتیں جو امام احمد رضا نے ٹیلی گرام کے تعلق سے بیان فرمائی ہیں، نہیں پائی جاتی ہیں۔ موبائل اور ان ٹیلی فونوں سے خبر نہ تو نقل در نقل ہو کر آتی ہے اور نہ ہی دو چار ہی واسطوں سے ہم تک پہنچتی ہے۔

شبیہ (۲): اعلیٰ حضرت نے ٹیلی فونوں کی خبر کو بھی امور شرعیہ میں نامعتبر قرار دیا ہے تو اس سے استفادہ شرعیہ کا تحقق کیسے ہو جائے گا؟

ازالہ شبیہ: پہلی بات تو یہ ہے کہ اعلیٰ حضرت کے زمانہ کو تو سو سال ہو گئے، آج سے تیس پینتیس سال پہلے بھی ٹیلی فون سے خبر کی یہ صورت نہیں تھی جو صورت آج ہے۔ اس وقت ٹیلی فون سے بات کرنے کے لئے پہلے مقامی ایکسچینج میں کال بک کرانی پڑتی تھی۔ پھر مقامی ایکسچینج دوسرے ایکسچینج سے رابطہ کرتے تھے، اس کے بعد وہ ایکسچینج اس ٹیلی فون سے رابطہ کرنے کے بعد بطر معکوس ٹیلی فون کرنے والے سے بات کراتے تھے جس میں بسا اوقات گھنٹوں انتظار کرنا پڑتا تھا۔ اور اب ٹیلی فون ہو یا موبائل ان سے بات کرنے کے لئے ان واسطوں کی کوئی ضرورت نہیں پڑتی ہے۔ آپ جن سے بات کر رہے ہوتے ہیں ان کا نمبر آپ کی نگاہ میں اور جو آپ سے بات کر رہا ہوتا ہے آپ کا نمبر ان کے سامنے ہوتا ہے۔ بلکہ دونوں جانب تھری جی سم کارڈ ہوں تو آپ ان کو اور وہ آپ کو دیکھ رہا ہوتا ہے۔

دوسری بات یہ کہ اعلیٰ حضرت نے ٹیلی فون کے ذریعہ بیان کو استفادہ خبر کے تعلق سے نامعتبر نہیں قرار دیا ہے، بلکہ شہادت لینے والے اور شہادت دینے والے دو بدو نہ ہوں تو ٹیلی فون کے ذریعہ شہادت کو غیر معتبر قرار دیا ہے۔

فتاویٰ رضویہ مترجم ج ۱۰ ص ۳۶۷ میں ہے:

تاریکی حالت ٹیلی فون درکنار، خط سے بھی بہت گری ہے.... اور علما تصریح فرماتے ہیں کہ خط بھی معتبر نہیں..... تو شرعاً تار پر عمل کیوں کر ممکن؟ یونہی ٹیلی فون کہ اس میں شاہد و مشہود نہیں ہوتا صرف آواز سنائی دیتی ہے۔

اسی میں ص ۳۷۰ پر ہے:

ٹیلی فون دینے والا اگر سننے والے کے پیش نظر نہ ہو تو امور شرعیہ میں اس کا کچھ اعتبار نہیں اگرچہ آواز پہچانی جائے کہ آواز آواز کے مشابہ ہوتی ہے۔ اگر وہ شہادت دے معتبر نہ ہوگی۔

لیکن کو ابی لینے والے اور کو ابی دینے والے ایک دوسرے کو دیکھ رہے

ہوں تو ٹیلی فون کے ذریعہ شہادت کو بھی معتبر قرار دیا ہے جیسا کہ فتاویٰ رضویہ مترجم ج ۱۰ ص ۳۷۰ کے حوالہ سے یہ عبارت جو اوپر کی عبارت سے بالکل متصل ہے گزر چکی ہے:

ہاں! اگر وہ اس کے پیش نظر ہے جسے دودو، آمنے سامنے سے تعبیر کرتے ہیں، یعنی اس کی دونوں آنکھیں اس کی دونوں آنکھوں کے سامنے ہوں، ایک دوسرے کو دیکھ رہا ہو اور ٹیلی فون کا واسطہ صرف بوجہ آواز رسانی کے لئے ہو کہ اتنی دور سے آواز پہونچنا دشوار تھا، تو اس صورت میں اس کی بات جس حد تک شرعاً معتبر ہوتی اب بھی ہوگی۔ مثلاً خود اپنی رویت کی شہادت ادا کرے تو مانی جائے گی اگر وہ مقبول الشہادت ہے۔

شبیہ (۳): مصنف بہار شریعت حضرت صدر الشریعہ علیہ الرحمہ نے فتاویٰ امجدیہ میں فرمایا ہے کہ:

ٹیلی فون اور ریڈیو کی خبریں اس باب میں ناقابل اعتبار ہیں کہ ان سے کسی چیز کا ثبوت شرعی نہیں ہوتا۔ ایسی خبروں سے نہ روزہ رکھا جائے نہ عید کی جائے گی۔ ان خبروں کو نہ شہادت شمار کیا جاسکتا ہے نہ ان کو استفاضہ میں داخل کیا جاسکتا ہے۔

ازالہ شبیہ: بلاشبہ حضرت صدر الشریعہ کے زمانہ میں ٹیلی فون سے خبریں جس طور سے موصول ہوتی تھیں ان سے استفاضہ کا تحقق نہیں ہو سکتا تھا مگر آج صورت حال یکسر بدلی ہوئی ہے جیسا کہ شبیہ (۲) کے جواب میں مذکور ہو چکا ہے اس لئے اس زمانہ کے حکم کا اطلاق آج کے دور میں نہیں ہوگا۔

شبیہ (۴): شامی میں علامہ رحمہتی کے حوالہ سے استفاضہ کی جو تعریف کی گئی ہے، اس میں أن تأتي من تملك البلدة کے الفاظ ہیں اور امام احمد رضا نے ’آئیں‘ کا لفظ استعمال فرمایا ہے۔ جبکہ موبائل اور ٹیلی فون کی خبروں میں خبر دینے والا ’آتا‘ نہیں ہے، تو ٹیلی فون کی خبروں پر استفاضہ خبر کی تعریف کیسے صادق آئے گی؟

ازالہ شبیہ: علامہ رحمہتی کا استعمال کردہ لفظ أن تأتي اور امام احمد رضا کا استعمال کردہ لفظ ’آئیں‘ استفاضہ کی ماہیت میں داخل نہیں، بلکہ تحقق کی ایک صورت ہے۔ کیونکہ خبر کی تعریف ہے: محکی عنہ کی حکایت۔ اس میں ’آتا‘ شامل نہیں ہے۔ اسی طرح خبر دینے والوں کے اعتبار سے اس کے اقسام خبر واحد، خبر مستفیض اور خبر متواتر کی تعریفات میں بھی

مخبرین کا 'آنا' شامل نہیں ہے (مقدمہ ۱) تو خبر واحد ہو، مستفیض ہو۔ یا۔ متواتر، کسی کی بھی ماہیت میں 'آنا' داخل نہیں ہوا۔

یہی وجہ ہے کہ جب کسی کواہ کے پڑوس اور محلہ میں غیر ثقہ لوگ ہی رہتے ہوں اور قاضی کا آدمی جا کر ان ہی لوگوں سے اس کواہ کی ثقاہت کے بارے میں دریافت کرے اور وہ لوگ بالاتفاق اس کی تعدیل یا جرح کریں تو استفاضہ کا تحقق ہو جاتا ہے۔ حالاں کہ اس صورت میں 'آنا' نہیں پایا جاتا ہے۔

فتاویٰ عالمگیری ج ۳ کتاب الشهادات باب الجرح والتعديل ص ۵۲۹ میں ہے:

اذا سأل جيرانه واهل محله وهم غير ثقات فاتفقوا على تعديله او جرحه ووقع في قلبه انهم صدقوا كان ذلك بمنزلة تواتر الاخبار كذا في المحيط۔ کسی کواہ کے پڑوس اور محلہ میں لوگ غیر ثقہ ہوں اور وہ لوگ متفقہ طور پر اس کواہ کی تعدیل یا جرح کریں تو ان لوگوں کی سچائی پر دل مطمئن ہو جانے کی صورت میں مان لیا جائے گا، کیونکہ اتنے سارے لوگوں کا اتفاق تواتر کے قائم مقام (یعنی استفاضہ) ہے۔

مطلع صاف ہونے کی صورت میں فقہائے کرام جمع عظیم کا اپنی رویت کی خبر دینا جس سے استفاضہ متحقق ہو جائے ضروری قرار دیتے ہیں، لیکن! جمع عظیم کا اطلاق کتنے افراد پر ہوگا؟ اس سلسلہ میں امام محمد علیہ الرحمہ سے مروی ہے کہ قاضی کو جتنے لوگوں کے بیان پر اعتماد ہو جائے۔ صاحب بحر الرائق نے اسی کو حق کہا ہے اور امام ابو یوسف سے بھی ایک روایت یہی نقل کی ہے اور فرمایا ہے کہ ہر طرف سے مسلسل 'مخبر آئے' یہ نہیں فرمایا ہے کہ 'لوگ آکر' خبر دیں۔

چنانچہ تنبیہ الوسان ص ۲۳۲ میں ہے:

واذا لم يكن في السماء علة اشترط لئلا رمضان والفطر جمع عظيم يقع العلم الشرعي وهو غلبة الظن بخبرهم هذا ظاهر الرواية ولم يقدر فيها الجمع العظيم بشئ وعن محمد تفويضه الى رأى الامام قال فى البحر والحق ماروى عن محمد وابى يوسف ايضا ان العبرة لتواتر الخبر ومجيئه من كل جانب انتهى

وذكر الشرنبلالی وغيره تبعاً للمواهب ان الاصح رواية تفويضه الى رأى الامام . مطلع صاف ہو تو رمضان کا چاند ہو یا عید کا چاند، سب کے ثبوت کے لئے اتنی بڑی جماعت کا دیکھنا شرط ہے جس کی خبر سے یقین شرعی یعنی ظن غالب ہو جائے۔ جماعت میں کتنے لوگ ہوں؟ ظاہر الروایۃ میں تعداد متعین نہیں کی گئی ہے۔ امام محمد سے مروی ہے کہ قاضی کو ظن غالب جتنے لوگوں کی باتوں سے ہو جائے۔ بحر الرائق میں ہے کہ حق وہی ہے جو امام محمد اور امام ابو یوسف سے بھی مروی ہے یعنی ہر جانب سے مسلسل خبر آئے۔ شرنبلالی نے مواہب کی اتباع میں قاضی کے ظن غالب ہی کو زیادہ صحیح ٹھہرایا ہے۔

بحر الرائق ج ۲ ص ۲۶۹ میں ہے:

وعن محمد ما استكثره الحاكم فهو كثير وما استقله فهو قليل . امام محمد سے مروی ہے کہ قاضی جس جماعت کو بڑی جماعت سمجھے وہ بڑی جماعت ہے اور جس جماعت کو چھوٹی جماعت سمجھے وہ چھوٹی جماعت۔

کسی مقام پر بہت سے لوگ موجود ہوں اور دو چار کو چھوڑ کر سب چاند دیکھ لیں اور خبر دیں تو کیا ان دو چار کے حق میں مخبرین کی تعداد کے لحاظ سے تواثر یا خبر مستفیض کا تحقق نہیں ہو جاتا ہے؟ حالاں کہ یہاں مخبرین کا ”آنا“ نہیں پایا جاتا ہے کیونکہ خبر دینے والے اور جن کو خبر دی جا رہی ہے سب پہلے ہی سے ایک ہی جگہ موجود ہیں۔ چنانچہ صاحب فتح القدر اور ان کے حوالہ سے صاحب بحر الرائق نے پھر ان کے حوالہ سے علامہ شامی اور علامہ شامی کے حوالہ سے امام احمد رضا نے فرمایا ہے: ان العبارة بمجئى الخبر وتواتره من كل جانب . تو معلوم ہوا کہ ”خبر مستفیض“ کے ”تحقق“ کے لئے مخبرین کا ”آنا“ ضروری نہیں ہے۔ ہاں! علامہ رحمۃ نے ایک مقام کی بات دوسرے مقام تک بذریعہ خبر مستفیض پہنچنے کے لئے اُن تاسی کے الفاظ استعمال فرمائے ہیں اور امام احمد رضا نے اسی کا ترجمہ ”آئیں“ کے لفظ سے کیا ہے۔ کیونکہ علامہ رحمۃ کے زمانے میں مخبرین کے آئے بغیر ایک مقام کی خبر دوسرے مقام تک اسی طرح پہنچ سکتی تھی اس لئے اس امر واقعی کے اعتبار سے علامہ رحمۃ نے اُن تاسی اور امام احمد رضا نے ”آئیں“ کے الفاظ استعمال فرمائے۔ جیسے قرآن کریم نے سود کھانے کی ممانعت فرماتے ہوئے اس زمانہ

میں عرب کے دستور کے پیش نظر لاتا کلو الربا اضعا فامضا فاما فرمایا۔ یہ نہیں کہ
اضعا فامضا نہ ہو تو سو دکھانے کی ممانعت نہیں ہے۔

”آنا“ استفاضہ کی ماہیت میں داخل ہونا تو امام احمد رضا کو ”ٹیلی گرام“ سے
استفاضہ متحقق نہ ہونے کے سلسلہ میں سطروں کی سطریں روشن کرنے کی ضرورت نہیں تھی
۔ بس ”آنا“ کے فقدان پر تنبیہ کر دینا کافی تھا۔ کیونکہ استفاضہ متحقق نہ ہونے کے لئے
”آنا“ کے فقدان سے بڑھ کر تو کیا؟ اس کے برابر بھی کوئی بات نہیں ہو سکتی۔ جیسے فرض کیجیے:
اسم کی ماہیت میں ”زمانہ“ سے مقترن ہونا داخل ہو اور کوئی شخص لفظ ”کھائے گا“
اور لفظ ”کل“ میں ایک کو نہ مشابہت یعنی زمانہ پائے جانے کی بنا پر لفظ ”کل“ میں بھی فعلیت
کا تحقق ثابت کرے، تو اس کے رد کے لئے اتنا ہی کہہ دینا کافی ہے کہ لفظ ”کل“ کا مادہ ہی
زمانے کو بتاتا ہے، اس میں ”زمانہ“ سے اقتران نہیں ہے۔ اس کے لئے صفحات کے
صفحات سیاہ کرنے کی ضرورت ہرگز نہیں۔ کیونکہ فعلیت متحقق نہ ہونے کے لئے اقتران
زمانہ کے فقدان سے بڑھ کر تو کیا؟ اس کے برابر بھی کوئی بات نہیں ہو سکتی۔ لیکن! کوئی
شخص ”اقتران زمانہ“ کا فقدان نہ دکھا کر صفحات کے صفحات سیاہ کرے تو یہی سمجھا جائے گا کہ
اس کے نزدیک اسم کے لئے اقتران زمانہ ضروری نہیں ہے۔

ہم دیکھتے ہیں کہ امام احمد رضا نے تار سے موصول شدہ خبروں کے ذریعہ استفاضہ
متحقق نہ ہونے کے سلسلہ میں ”آنا“ کے فقدان پر تنبیہ نہ کر کے سطروں کی سطریں روشن کی
ہیں تو معلوم ہوا کہ امام احمد رضا کے نزدیک بھی استفاضہ متحقق ہونے کے لئے ”آنا“ ضروری
نہیں ہے۔

اس سے بھی واضح بات یہ کہ امام احمد رضا نے مرزا غلام احمد قادیانی، مولانا قاسم
ناوٹوی، رشید احمد گنگوہی، خلیل احمد انیسٹھوی اور اشرف علی تھانوی کی کفری عبارتوں کو متواتر
قراردے کر ان کی تکفیر فرمائی ہے۔ تو کیا بہت سے لوگوں نے ان حضرات کو وہ عبارتیں لکھتے
ہوئے دیکھنے۔ یا۔ ان کی زبانی لکھنے کا اقرار سننے کے بعد امام احمد رضا کے پاس آ کر یہ خبر دی
تھی کہ آپ کے نزدیک وہ عبارتیں متواتر ہو گئی تھیں؟

شبہ (۵): علامہ شامی نے رد المحتار میں استفاضہ کی تعریف علامہ رحمہ اللہ کے حوالہ

سے ان لفظوں میں نقل کی ہے جماعات متعددوں جن کا ترجمہ اعلیٰ حضرت نے ’گروہ درگروہ‘ کے الفاظ سے کیا ہے۔ جبکہ موبائل اور ٹیلی فون میں جماعت یا گروہ کا تصور ہی نہیں ہو سکتا تو اس سے استفادہ شرعی کا تحقق کیسے ہو جائے گا؟

ازالہ شہیہ: خود علامہ شامی نے منحة الخالق میں استفادہ کی جو مراد بتائی ہے اس میں ”جماعات متعددوں“ کے بجائے الواردین کے الفاظ استعمال فرمائے ہیں۔ چنانچہ ج ۲ ص ۲۷۰ مطبوعہ رشیدیہ پاکستان میں ہے:

اعلم ان المراد بالاستفاضة تواتر الخبر من الواردین من بلدة الثبوت الى بلدة التي لم يثبت بها، لا مجرد الاستفاضة لانها قد تكون مبنية على اخبار رجل واحد مثلاً فيشيع الخبر عنه ولا شك ان هذا لا يكفي بدليل قولهم اذا استفاض الخبر وتحقق فان التحقيق لا يكون الا بما ذكرنا. استفادہ سے مراد یہ نہیں ہے کہ خبر صرف مشہور ہو جائے، کیونکہ کبھی ایک آدمی کی بات بھی مشہور ہو جاتی ہے بلکہ جس شہر میں چاند کا ثبوت ہو گیا ہے، اس شہر سے آنے والوں کے ذریعہ لگاتار خبر موصول ہو تبھی استفادہ محقق ہوگا۔

تو معلوم ہوا کہ جماعت ہو۔ یا۔ ’گروہ‘ اس سے مقصود یہ ہے کہ مخبرین اتنی تعداد میں ہوں کہ ان کی خبروں سے ظن غالب قوی ہو جائے۔ اور یہ مقصود مخبرین کی اتنی تعداد جن پر جماعات متعددہ اور ’گروہ درگروہ‘ صادق آئے، کے بغیر ممکن نہیں۔ یہ مقصود نہیں ہے کہ مخبرین آئیں۔ یا۔ سارے مخبرین ایک ساتھ ہی خبر دیں۔ لہذا ٹیلی فون اور موبائل پر اتنے لوگ خبر دیں جن پر جماعات متعددہ اور ’گروہ درگروہ‘ صادق آئے اور قاضی کو ظن غالب قوی ملحق بالیقین ہو جائے تو اس استفادہ کا تحقق ہو جائے گا جو شرعاً حجت ہے۔

شہیہ (۶): خبر مستفیض خبر متصل کی قسم ہے اور اتصال کے لئے لقاء وصل بالفعل خواہ بالا مکان ضروری ہے جبکہ ٹیلی فون اور موبائل کی خبروں میں خبر دینے والے اور خبر پانے کا لقاء وصل نہیں ہوتا ہے تو ٹیلی فون اور موبائل سے ملنے والی خبر متصل ہی نہیں ہوگی بل ہی نہیں ہوگی تو مستفیض کیسے ہو سکے گی؟

ازالہ شیعہ: لقاو وصل نہ بیج و شرا کی طرح کوئی عقد ہے کہ مجلس بدلنے سے اس کا حکم بدل جائے، نہ شہادت کی طرح کوئی چیز کہ دو بدو یعنی اس کی آنکھوں کا اس کی آنکھوں کے سامنے اور اس کی آنکھوں کا اس کی آنکھوں کے سامنے ہونا لازمی ہو۔ بلکہ یہ دیکھنے اور سننے کی طرح ہے۔ جس طرح چشمہ اور ایرفون کے بغیر محض آنکھ اور کان سے دیکھا اور سنا جاتا ہے اسی طرح چشمہ اور ایرفون کے ذریعہ بھی دیکھا اور سنا جاتا ہے۔ یہی وجہ ہے کہ چشمہ اور ایرفون کے ذریعے دیکھ، سن کر بھی کوئی مقبول ہو جاتی ہے۔

یوں ہی لقاو وصل ہے کہ جس طرح ٹیلی فون اور موبائل کے بغیر لقاو وصل ہوتا ہے اسی طرح ٹیلی فون اور موبائل کے ذریعے بھی لقاو وصل ہی ہوتا ہے۔ اسی لئے ٹیلی فونی بات چیت کے لئے بھی عربی زبان میں لقاو وصل ہی کے الفاظ بولے جاتے ہیں۔

چنانچہ القاموس الجدید عربی سے اردو میں ہے:

تلقى مکالمۃ تیلیفونیۃ۔ ٹیلی فون کال وصول کرنا۔

اور القاموس الجدید اردو سے عربی میں ہے:

ٹیلی فون پر بات چیت کرنا۔ اجراء اتصال هاتفی معالاتصال

باحد تیلیفونیا۔

ٹیلی فون پر رابطہ قائم کرنا۔ اتصال بہ تیلیفونیا۔

ٹیلی فون پر ملاقات کرنا۔ وصل باحد تیلیفونیا۔

ٹیلی فون۔ اتصال بالمسرة مع فلان — الاتصال باحد تیلیفونیا۔

اس لئے ٹیلی فون اور موبائل کے ذریعے موصولہ خبر بھی خبر منقطع نہیں، خبر متصل ہی ہے؛ اور جب خبر متصل ہے تو مستفیض بھی ہو سکتی ہے۔

فقیر محمد مطیع الرحمن رضوی غفرلہ

☆☆☆